

IS-SERQA SAGRILEGA TA' BIRMIFTUĦ FL-1663

Il-knisja parrokkjali ta' Birmiftuĥ kienet minn dejjem knisja importanti fid-djoċesi ta' Malta. Harsa ħafifa fir-rapporti tal-visti pastorali ta' l-Isqfijiet li żaruha nsibu kliem ta' tifhir u ta' apprezzament għal din il-knisja.

F'diversi mappi antiki Maltini insibu wkoll imħażżeż ir-raġal ta' Birmiftuĥ iżda bħala raġal, Birmiftuĥ qatt ma kiber u żviluppa bħal ma għalhom irhula oħra.

Minħabba l-biża' ta' l-attakki tal-furbani, in-nies kienet aktar dahlet tgħammar il-ġewwa lejn in-naħat magħrufa bħala "l-Gudja".

Għalhekk fl-1656 in-nies li kienu jgħammru fil-Gudja għamlu talba lill-Isqof Balaguer, biex filwaqt il-Parroċċa tibqa' l-knisja ta' Birmiftuĥ, huma jibnu knisja fil-Gudja.

Fit-talba tagħhom għall-bini tal-knisja in-nies gabu bosta raġunijiet validi u fosthom kien hemm ir-raġuni tas-serq li kien qed jiġri spiss minn Birmiftuĥ.

In-nies irrappurtaw li f'perijodu ta' 35 sena l-knisja giet misruqa ħames darbiet.


Barra dawn is-serqiet kemm-il darba gies misruqa l-kaxxa ta' l-offerti u l-paramenti ta' l-artali.

Kien hemm ukoll żewġ każi oħra koroh li semmew in-nies tal-Gudja fit-talba tagħhom.

Darba minnhom il-ħalliel jew il-ħallelin daħlu fid-dalma tal-lejl fid-dar tal-kappillan u serquh. Mid-dehra din is-serqa ħadmet ħafna fuq saħħtu għax dan miet ftit wara.

Il-każ l-iehor kien meta s-sagristan kien rieqed qrib il-knisja u wara li sema' xi ħsejjes ħareġ biex jinvestiga u hemm sparawlu u mmankawh għal għomru.

Imma nistgħu nġhidu li l-aktar serqa deplorevoli saret matul il-lejl tas-26 ta' Jannar 1663, jiġifieri tlett mija u sitta u għoxrin sena ilu. Kienet serqa li ħasdet lil Malta kollha. Kienu serqu ostji kkonsagrati mit-tabernaklu tal-knisja ta' Birmiftuĥ. Xi ħalliel jew ħallelin kienu daħlu f'din il-knisja u serqu diversi affarijiet fosthom pissidi bil-partikoli



Il-volum tal-proċessi tal-inkwiżitur fejn tidher ix-xhieda dwar is-serqa ta' Birmiftuĥ

kkonsagrati. Ghalkemm nieqsa minn mezz ta' komunikazzjoni, l-ahbar xterdet ma' Malta kollha. Il-Gran Mastru Cottoner u l-Isqof Balaguer hargu SCOMUNICA MAGGIORE lil min wettaq dan is-sagrilegg.

Kif kienet il-proċedura f'dawk iż-żminijiet, il-każ tressaq quddiem it-Tribunali ta' l-Inkwizizzjoni u sar proċess regolari.

Xehdu diversi nies fosthom il-kappillan Dun Ġużepp Gatt, il-viċi tiegħu Dun Ġużepp Calleja u s-sagristan Duminku Borg. Nafu li l-ġurnata kienet il-Hamis u l-halliel jew hallelin daħlu mill-bieb tal-knisja li dan instab sgassat mis-sagristan. Dan qal li wara li daqq il-Pater Noster, mar biex bhas-soltu jiftaħ il-knisja u osserva li l-bieb kien sfurzat u miftuħ. Meta resaq lejn it-tabernaklu nduna wkoll li dan kien miftuħ u kien vojti u dlonk intebaħ li xi hadd kien seraq il-pissidi.

Il-kappillan, fix-xhieda tiegħu qal li fit-tabernaklu kien hemm sittax-il partikola kkonsagrata.

Dan il-każ ta' serq aktar ikkumplikata ruħu meta fil-bidu ta' Frar, il-pissidi, vojti mingħajr ostji, kien instab fil-knisja ta' San Ġakbu l-Belt, iżda l-hallelin baqgħu qatt ma nqabdu.

F'Malta ta' l-1663, dan is-serq kien qajjem hafna biża' u spekulazzjonijiet iżda l-misteru ta' min wettaq dan is-sagrilegg baqa' hemm.

Dan il-każ kompli jsaħħaħ ir-rieda tan-nies tal-Gudja biex jibnu knisja ġdida fil-qalba tar-raħal kif fil-fatt għamlu ftit snin wara.

TONY TERRIBLE

Greenland Plants

***Services and sales of
Indoor plants***

**"SHALEM:" Fishermen Str
Żurrieq — Malta
Tel: 822298**

